

तेन न्यवारिषत भिन्नघनाघनौघ-
 सौदामनीक्षणपरीतकृशानुशल्यैः ।
 दैत्याधिराजपृतनाः कृतनाकिलोक-
 कम्पैः शनैरशनिशाततरैः शरौघैः ॥ ३० ॥
 प्रत्यग्रपांसुपुरुषाः प्रतिपन्नदिक्क-
 मुद्भूतपन्नपटला वियदुत्पतन्त्यः ।
 भ्रेमुस्तरां भयकृतो भुवनावसान-
 वात्या इव प्रतिदिशं सुरदैत्यसेनाः ॥ ३१ ॥
 प्रेङ्खदवानलपरीतविटङ्ककूट-
 विन्ध्याचलावयवविभ्रममूहिवद्भिः ।
 पिङ्गोर्ध्वकेशनिवहैर्नवनीलभाभिः
 सङ्ग्रामवर्त्म तैदयायत यातुधानैः ॥ ३२ ॥
 सङ्ग्रामसीम्नि पतितः सुभटप्रहार-
 मूर्च्छाकुलः सपदि रात्रिमटो मुमूर्षुः ।
 खङ्गावकृत्तनिपतत्करिकर्णताल-
 वृन्तानिलेन समवीज्यत यातुधान्या ॥ ३३ ॥
 निखिंशघातविनिकृत्तभटोत्तमाङ्ग-
 पीनांसचक्ररचितास्पदपीनजङ्घाः ।
 चक्रुः कृतान्तपुरुषा इव तत्र भीति-
 मावृत्य सैनिकजनस्य रणे कबन्धाः ॥ ३४ ॥
 सङ्ग्रामसीम्नि करवालविलूनवीर-
 सेनामतङ्गजसहस्रकरप्रकाण्डैः ।
 ताक्षर्यायतुण्डपरिखण्डितभोगिभोग-
 पातालतालुर्ललितत्विषिरन्वरोधि (?) ॥ ३५ ॥
 कम्पानुबन्धिहृदयं प्रतिपन्नशोष-
 विम्बाधरं सुभटदर्शनतोऽत्र नार्याः ।

१. 'शरैः' ख. २. 'करौघैः' क. ३. 'उदयायत' क. ४. 'ललितं द्विषरम्बरोधि' क.

पुष्पायुधाङ्गललितं वलिताङ्गमङ्ग-
 निःसङ्गमन्थरविजृम्भिकमाविरासीत् ॥ ३६ ॥
 रोचिष्णुरन्ननिकुरुम्बविषङ्गपिङ्ग-
 कीलालकङ्कटितवीचिभुजास्तदानीम् ।
 अम्भोधयो दितिजनायकचक्रवाल-
 मायोधयन्प्रहरणीकृतनक्रचक्राः ॥ ३७ ॥
 संवीतलोहकवचाभिरिवोदभार-
 संभारनीलरुचिभिर्हरिचापभाग्भिः ।
 अभ्यागमाय सतडित्करवालिकाभि-
 रैभ्यायये जलदजालवरूथिनीभिः ॥ ३८ ॥
 तीक्ष्णार्धचन्द्रशरदारितमाहवाग्र-
 लक्ष्मीपयोधरभरं करिकुम्भयुग्मम् ।
 उत्तुङ्गपीवरमलिप्ततरामभीक-
 ऋत्सार्द्रशोणरुचिशोणितकुङ्कुमेन ॥ ३९ ॥
 रोमाञ्चपीनतनुता च सकम्पता च
 दाढ्यानुबन्धि च सखीष्वपि लोठेनत्वम् ।
 स्वेदोदबिन्दुनिकरश्च समन्मथाया
 दृष्टे बभूव सुभटे सुरलोकनार्याः ॥ ४० ॥
 सङ्ग्रामभूः स्फुरितखड्गतरङ्गमङ्ग-
 वल्गन्निरर्गलतयोद्धतवाहिनीका ।
 आपाण्डुकेतुवसनामलनिर्झराङ्ग-
 विस्तारिकूबरिकुलाचलमण्डलासीत् ॥ ४१ ॥
 चैतन्यमाप्य मुखरानकतूर्यशङ्ख-
 शब्देन दिक्षु सपदि व्रजता विकासम् ।
 उत्तिष्ठति स्म विषदष्ट इव प्रहार-
 मूर्च्छाकुलः प्रपतितः सुभटो रणोर्व्याम् ॥ ४२ ॥

१. 'पुष्पायुधैक' क. २. 'कीनाल' ख. ३. 'अभ्याययौ' क. ४. 'लोचनत्वम्' ख